

# మహిమగల దేవుడు

వసుంధర

నాకు తెలుసు. నా జేబులోని కాగితాలు ఎంతో విలువైనవి. అవి ప్రస్తుతం నా జేబులో వుండడం నా అదృష్టం. కానీ ఆ అదృష్టం యెంతో సేపుండక పోవచ్చు. నేను త్వరగా నిర్ణయం తీసుకోవాలి.

ఆ కాగితాలు నా దగ్గరకు చేరినట్లు శత్రువులకు తెలిసేలాగా నేను వాటిని సురక్షిత ప్రాంతాలకు చేర్చాలి. పది రోజుల తర్వాత గానీ బాస్ ఇండియా రాడు. అంతవరకూ నేను ఏకాకిని....

కేవలం కాగితాలకు సంబంధించిన పనికోసం నేను సుధాకర్ ఉండే ఊరు వచ్చాను. నా అదృష్టంకొద్దీ సుధాకర్ ఊళ్ళోనే వున్నాడు.

“ఏమటిలా ఆకాశంనుంచి ఊడిపడ్డావ్?” అన్నాడతడు.

“కషాలో వున్నాను—” అన్నాను.

“కషాలో వున్నవాళ్ళు దేవుణ్ణి వెతుక్కుంటూ

4

వెడతారు. కానీ నువ్వు నా వద్దకు వచ్చావు....” అని ఒక్క క్షణం ఆగి—“అవునూ—నీకు మా ఊరి దేవుడి గురించి యెవరె నా చెప్పారేమిటి?” అన్నాడు.

“మీ ఊరి దేవుడా?” అన్నాను ఆశ్చర్యంగా.

“ఆఁ” అన్నాడు సుధాకర్.

ఆ ఊళ్లో వేణుగోపాలుడి ఆలయం వుంది. ఆలయం లోని వేణుగోపాలస్వామి విగ్రహం కంచుతో చేయబడింది. శిల్ప సౌందర్యానికి చరిత్రకారులు ఆచ్చెరువందు తూంటారు. ఆ విషయమలా వుంచితే వేణుగోపాలుడి మహిమల గురించి చాలామంది చెప్పుకుంటూంటారు. ఆ స్వామి మాహాత్మ్యానికి ఆ ఊళ్లో యెన్నో నిదర్శనాలున్నాయి. ఆయన దర్శనానికి యెక్కడెక్కడినుంచో భక్తులు వస్తూంటారు.

“నేను మీ దేవుడి గురించి వినలేదు. కానీ నాకు దేవుడి అవసరం మాత్రమున్నది. నేను చాలా పెద్ద కష్టంలో ఉన్నాను—” అన్నాను.

“ఏమిటా కష్టం?” అన్నాడు సుధాకర్.

“వైకి చెప్పకోలేనిది—” అన్నాను.

సుధాకర్ నొక్కించలేదు—“అయితే ఆ దేవుడికే చెప్పకోరాదూ— నెలరోజుల క్రితం మా అమ్మకు అంతు పట్టని వ్యాధి ఆయన మహిమతోనే తగ్గింది—”

నేను సుధాకర్ తో కలిసి ఆలయానికి వెళ్ళాను. స్వామి దర్శనం చేసుకున్నాను. ఆ విగ్రహం వీనాటిదో, ఆ శిల్పి యెవరో గానీ—స్వామి దర్శనం కాగానే ఏదో అనిర్వచనీయానందాన్ని భూతి కలిగింది నాకు.. కాసేపు ప్రపంచాన్ని మరిచిపోయాను.

స్వామి మందహాసం చేస్తున్నాడు. ఆ మందహాసం

నుంచి వెన్నెలు విరుస్తున్నాయి. ఆ స్వామి సమక్షముంటే ఇంక ప్రపంచంలో ఏమీ అవసరం మండదనిపించింది.

గుడినుంచి బయటకు వచ్చేక తీవ్రంగా ఆలోచించసాగాను. కొంత సమాచారం సుధాకర్ని అడిగి తెలుసుకున్నాను.

ఆలయానికి సంబంధించి పూజారి ముఖ్యుడు. స్వామిని అలంకరించే నగలన్నీ వేరేచోట వుంటాయి. ఆ తాళాలు ధర్మకర్త వద్ద వుంటాయి. పండుగలకూ, కళ్యాణానికీ దేవుడిని నగలతో అలంకరిస్తారు.

మిగతా సమయాల్లో కూడా దేవుడిపైన కొన్ని నగలుంటాయి. వాటికి బాధ్యత పూజారిదే! ఆయనవద్ద గర్భగుడి తాళాలుంటాయి.

పూజారి వేరు గోపాలాచార్యులు.

సుధాకర్ ని కోరాను — నన్ను పూజారికి పరిచయం చేయమని! సుధాకర్ నేను కోరినట్లే చేశాడు.

“నేను మీ ఇంటికి వస్తాను. మీతో మాట్లాడాలి!” అన్నాను పూజారితో.

“ఎందుకు?” అన్నాడు పూజారి ఆశ్చర్యంగా.

“నేను చాలా కష్టాల్లో వున్నాను. దేవుడిమీద నాకాట్టే నమ్మకం లేదు. కానీ వేణుగోపాలస్వామి గురించి నేను విని వున్నాను. ఈ రోజే స్వామి దర్శనం కూడా అయింది. నాకు దేవుడిమీద గురి కుదురుతోంది. అది దేవుడి మాహాత్మ్యమో, పరిస్థితుల కారణంగా నాకు మానసిక బలహీనత కలుగుతున్నదో చెప్పలేను. మీతో కాసేపు ఏకాంతంగా మాట్లాడాలి—” అన్నాను.

6

సుధాకర్ నన్ను వదిలిపెట్టాడు. నేను, పూజారి కలిసి ఆయననింటికి వెళ్ళాం.

2

పూజారి ఇంట్లో ఆయన, భార్య వున్నారు. ఆయన కిద్దరు కూతుళ్ళుట. ఇద్దరూ మేనమామల యింట్లో ఉన్నారుట. ఇద్దరికీ పెళ్ళిడు వచ్చింది. పెళ్ళి కావలసి వున్నది.

“మీ కేమండీ-ఆ వేణుగొపాలస్వామి దయ వున్నది. పెళ్ళిళ్ళు నిర్విఘ్నంగా జరిగిపోతాయి—” అన్నాను.

“అదే అనుకుంటున్నాను నాయనా!” అన్నాడాయన “నీ విషమేమటో చెప్పు!”

“నా కష్టం పైకి చెప్పుకోలేనిది. కష్టాల్లో వున్నవారు ఏం చేయాలి? పూజలు చేయించాలా? పూజలెలా చేయించాలి? అన్నింటాకీ ఏ పూజ శ్రేష్టమైనది?” అనడిగాను.

“ఈ ప్రశ్న నన్ను ఏకాంతంగా అడగాలా? నీ స్నేహితుడి సమక్షంలోనే అడుగవచ్చునుకదా!” అన్నాడు పూజారి ఆశ్చర్యంగా.

“ఆ పని చేసివుండేవాడిని, కానీ యెప్పుడూ దేవుడికి వ్యతిరేకంగా మాట్లాడే నేను సుధాకర్ ఎదుట పూజల గురించి మాట్లాడానికి సిగ్గుపడ్డాను. నా పూజ విషయం మీరు రహస్యంగా వుంచాలి—” అన్నాను.

పూజారి నవ్వి — “ప్రతి ఒక్కడూ యేకో కోజున దేవుడి సన్నిధానంలో మోకరిల్ల వలసిందే! దీనికి సిగ్గు పడాల్సిన అవసరంలేదు. దేవుడి గొప్పతనాన్ని గుర్తించ నంతకాలమే మనిషి సిగ్గుపడాలి—” అంటూ పూజారి దేవుడి ఉనికి గురించి నాకో పెద్ద ఉపన్యాస మిచ్చాడు.

ఆ ఉపన్యాసంలో నేను కొత్తగా తెలుసుకున్నదేమీ

లేదు. భారతదేశంలో ఏ అణువును కదిపినా ఇదే మాటలు చెప్పగలదు. అయితే నాకు పూజారితో ఆవసరమున్నది. అందుకని ఆయన ఉపస్యాసానికి పరవశాన్ని నటించాను. ఆయన మాటలు నాలో జ్ఞాననేత్రాన్ని తెరిపించినవని అన్నాను.

పూజారి చాలా సంతోషించాడు.

“మీరు పరమభక్తులు. భగవంతుడి సాన్నిధ్యం మీకు నిత్యం. మీవంటి అదృష్టవంతుల ఇంట ఒక్కరాత్రి బసచేసే ఆవశ్యకం నా కిప్పించండి. మీ ఇంటి భోజనం తిని—మీ యింట ఒక నిద్రచేసే నా కష్టాలు తీరిపోగలవని నాకు అనిపిస్తున్నది. దయచేసి నామాట కాదనకండి. మీరు కోరిన దక్షిణ ఇస్తాను....” అన్నాను.

పూజారి తడబడ్డాడు. తనంత గొప్పవాడిని కాదన్నాడు. ఆఖరున నా పొగడ్తులకు లొంగిపోయాడు.

ఆ రాత్రి పూజారి ఇంట్లోనే నా మకాం!

ఆ దంపతులు నన్నెంతో అభిమానంగా ఆదరించారు. వెన్నెముకల యింటి వంటలు బాగుంటాయంటారు. నిజమేననిపించింది. పూజారి నా వద్ద దక్షిణ యేమీ తీసుకోలేదు. ఒక్క రాత్రికి ఆతిథ్య మివ్వడం సద్రాబాహుణ సంప్రదాయమనీ—అందుకు డబ్బు తీసుకొనడం అనాచారమవుతుందనీ ఆయన అన్నాడు.

ఆయన్నూ, ఆవిణ్ణీ కూడా మాటలతో ఉబ్బేశాను.

రాత్రి మంచ మెక్కాక—వాళ్ళెప్పుడు పడుకుంటారా అని నేను చూస్తున్నాను. తిన్న భోజనానికి నాకు నిద్ర రావలసిందే—కానీ నా వృత్తి యెలాంటిది? నా కనులు వాచీనే చూస్తున్నాయి. చెవులు పూజారి దంపతుల గదిలోని అలికిడినే వింటున్నాయి.

రాత్రి ఒంటగంట ప్రాంతాల లేచాను. వారి గదిని సమీపించాను. నా ముక్కుకు రుమాలు అడ్డంగా కట్టు కున్నాను.

పూజారి పడకగది కిటికీ తలుపు తీసి వున్నది. నేను కిటికీని సమీపించాను. జేబులోంచి చిన్న బాటిల్ తీశాను.

అది పోలిథీన్ బాటిల్. నొక్కీ తే అందులోని ద్రవం వాయురూపంలో గదిలో వ్యాపిస్తుంది. అది చాలా బలమైన మత్తుమందు. దాని ప్రభావం నాలుగు గంటలుంటుంది. స్నేహితుల చేసిన ఆరగంట తర్వాత ఆ మత్తుమందు ఛాయలు—ఆ గదిలోగానీ—ఆ మనుషులపైగానీ కనిపించవు.

ఇటువంటివి అందరికీ లభించవు.

నేను కిటికీలోనికి చేయిపెట్టి బాటిల్ నొక్కాను.

తర్వాత పది నిమిషాలాగి పూజారి పడక గదిలోనికి వెళ్ళాను. దంపతులిద్దరూ ఆదమరిచి నిద్రపోతున్నారు.

తాళాలు త్వరగానే దొరికాయి. గదిలో గోడకి తాళాల గుత్తి తగిలించి దానికి తన పైకండువా తగిలించాడు పూజారి.

ఇంక ఆలశ్యం చేయదల్చుకోలేదు.

గుడికి వెళ్ళాను. గర్భగుడిలో ప్రవేశించాను.. దీపం వేశాను.

వేణుగోపాల స్వామి మందహాసం చేస్తున్నాడు.

“అహా! ఎంతటి ప్రశాంత వదనం....”

అప్రయత్నంగా స్వామికి నమస్కరించాను.

“భగవంతుడా! నాకు నీమీద నమ్మకం కలిగింది. ఇది నీదో ఆవసరంలో కలిగిన స్వార్థపూరితమైన నమ్మకం కాదు. నీ సమక్షంలో కలిగిన ఒక విచిత్రానుభూతి!”

అనుకున్నాను.

ఇప్పుడు నా జేబులోని కాగితాలు దాచాలి.

ఇంతవరకూ అవి భద్రంగా ఉండడం నా అదృష్టం. ఇంకమీదట ఏ క్షణంలోనైనా ఆపద నామీద విరుచుకుని పడవచ్చును.

నేను విగ్రహాన్ని చుట్టూ పరీక్షించాను. మామూలు కళ్ళకు కనబడని ఓ పగులు నాకు కనబడింది. ఆ పగులును అనువుగా చేసుకుని నా జేబులోని కాగితాలను అందు లోనికి జారవిడిచాను. ఆ కాగితాలను మళ్ళీ బైటకు ఎలా తీయాలి అన్నది నేనాలోచించ దల్చుకోలేదు. బైటకు తీయడానికి వీలుకానంత సురక్షితస్థలంలో ఆ కాగితాలుండడం ఎంతైనా అవసరం నాకు!

తిరిగి పూజారి ఇంటికి వెళ్ళాను. తాళాలు యధాస్థలంలో వుంచాను. మర్నాడు పూజారి భార్యకు ఓ చీర కూడా కొనిచ్చాను.

ఆ రోజే ఆ గ్రామం వదిలిపెట్టాను.

### 3

రెండు రోజులపాటు ఇష్టం వచ్చినట్లు తిరిగాను. నన్నెవరైనా అనుసరిస్తున్నారేమో తెలియదు. కానీ నేను మాత్రం వేటాడబడుతున్న జంతువులా తిరిగాను. రోజులు గడుస్తున్నకొద్దీ నాలోని ధైర్యం పెరగసాగింది.

నా శత్రువులను చాలా తెలివిగా బోల్తా కొట్టించాను. వాళ్ళకు నా ఉనికి తెలిసే అవకాశం లేకుండా నేను తీసుకున్న జాగ్రత్తలన్నీ ఫలించాయన్నమాట! మొదట్నుంచీ నేనేం చేశానో వరుసగా స్ఫురణకు తెచ్చుకున్నాను.

ఉన్నట్లుండి ఉలిక్కిపడ్డాను.

శత్రువులను తప్పుదారి పట్టించడంకోసం నేను నా దగ్గరున్న కాగితాలకు నకళ్ళు తీసి వాటిలో తప్పుడు సమాచారం యెక్కించాను.

నా ఆలోచన మేరకే నేను శత్రువులకు దిక్కిపోతే నావద్ద వాళ్ళకు కాగితాలు కూడా దొరకాలి. అవే ఆసలు కాగితాలన్న ఆడుర్తాను నేను నటించాలి. వాళ్ళవి లాక్కుని నన్ను వదిలిపెడతారు. లేని పక్షంలో కాగితాలెక్కడున్నదీ చెప్పనుని వాళ్ళు నన్ను చిత్రహింసలకు గురిచేస్తారు. చిత్రహింసలు నా శరీరానికి కొత్తకాదు. కానీ వీలున్నంతవరకూ వాటినుంచి తప్పించుకొనడం మంచిది కదా!

నేను నకళ్ళు తయారుచేశాక రెండు రకాలూ రెండు జేబుల్లో పెట్టుకుని తిరుగుతున్నాను. వాటిని ఒక జేబు లోంచి ఒక జేబులోకి మార్చివేస్తూ గుర్తు పెట్టుకుంటున్నాను. ఇప్పుడంతా స్ఫురణకు తెచ్చుకొనడంలో నాకు అనిపించింది— నేను దాచిన కాగితాలే నకళ్ళు.... అసలే నవి నా దగ్గరే ఉన్నాయి.

చటుక్కున జేబులోని కాగితాలను బెటకు తీశాను. కాగితాలకు నకళ్ళు తీశాక నేను వాటి జోలికి వెళ్ళి చాలా కాలమైంది.

కాగితాలను పరిశీలించగానే నాకు అర్థమైపోయింది.

అవే ఆసలు కాగితాలు....

నా మనసులోని ప్రశాంతత మాయమయింది.

నేను ఇంత ఘోరమైన పొరపాటు యెలా చేశాను?

వేణుగోపాలస్వామి ఆలయంలో ఆస్వామి దివ్య సుందర విగ్రహం మానూ కొద్ది క్షణాలపాటు నేను మెమరచినమాట నిజం! ఆ మెమరపులో నేనీ పొరపాటు

చేశానా? లేక తనను కానిపనుల కుపయోగించుకుంటున్నందుకు స్వామి అలిగి అప్పుడు నేనా పొరపాటు చేసేలా నా మనసు మార్చేదా?

స్వామికి నా మనసు మార్చగల శక్తి వున్నప్పుడు— నేను తనను కానిపనుల కుపయోగించుకోవడం ఇష్టం లేనప్పుడు-నన్ను సలు గర్భగుడికే రాకుండా చేయగలదే.... మరి....

నాలోని ధైర్యం సన్నగిల్లసాగింది.

ఇంత ఘోరమైన పొరపాటుచేసిన నేను ఇంకా యెలాంటి పొరపాట్లు చేశానో — శత్రువులు నన్ను వెన్నంటి వున్నారేమో!

ఈ కాగితాలను యెలాగో అలా రక్షించాలి....

వ్యవహారం మళ్ళీ మొదటికి వచ్చింది....

ఈ కాగితాలు దాచడానికి వేణుగోపాలస్వామిని మించిన సాధనంలేదు. మళ్ళీ నేను అక్కడికే వెళ్ళాలి.

లేడికి లేచించే పరుగు. నా వృత్తిలోనూ అంతే!

రాత్రి పన్నెండుగంటల ప్రాంతాల నేనూ ఊరు చేరాను. మరో ఆర గంటలూ పూజారి ఇల్లు చేరాను. అపైన వేణుగోపాలస్వామి గర్భగుడి.

విగ్రహం వెనుక....

నేనెంత వెతికినా అనాటి ఆ బీట కనిపించలేదు. సాధారణంగా నావల్ల ఇలాంటి పొరపాట్లు జరుగవు. విగ్రహానికున్న బీట ఎక్కడుందో కూడా చాలా బాగా గుర్తున్నది. కానీ ఈ బీట ఏమైపోయింది?

నేను మరి మరి శోధించాను. విగ్రహానికి యెక్కడా బీట లేదు.

మరి నా కాగితాలేమైపోయాయి?

సుధాకర్ మాటలు నాకు గుర్తు వచ్చాయి. ఈ ఊరి వేణుగోపాలస్వామి చిహ్నములకు ఎన్నో ప్రత్యేక నిదర్శనాలున్నాయి. నా విషయంలోనూ అదే జరిగింది.

స్వామిని నేను నా ఆవసరానికి ఉపయోగించుకోబోయాను. అది స్వామికి నచ్చలేదు. నాకు బుద్ధి చెప్పి దల్చుకున్నాడు. ఆనాడు తన విగ్రహానికి పగులును సృష్టించాడు. ఈనాడు మాయంచేశాడు.

అయితే నేను చెడ్డవాడిని కాదు. అందుకని స్వామి నన్ను హెచ్చరించదలిచాడు తప్పితే శిక్షించాలనుకోలేదు. నేను కోల్పోయినవి నకలు కాగితాలు మాత్రమే!

ఆప్రయత్నంగా విగ్రహానికి మోకరిలి — యింత మహిమాన్వితుడివైన నీ కరుణ నామీద వుండగా నే నెటువంటి శత్రువులకూ భయపడనవసరంలేదు. ఈ కాగితాలు నా వద్దనే వుంచుకుంటాను. ధైర్యంగా మసలుతాను —” అని మనసులో అనుకున్నాను. యెదురుగావున్న విగ్రహం నన్నాశీర్వాదించినట్లే నాకు తోచింది.

గుడిలోంచి బయటపడ్డాను. పూజారి ఇంట్లో తాళాలుంచి బయటకు వచ్చాను. అప్పుడు వున్నట్లుండి నా మనసు ప్రమాదాన్ని పసిగట్టింది. కానీ అప్పటికే అలస్యమైంది. యెవరో వెళ్ళకనుంచి నన్ను గట్టిగా అదిమి పట్టారు. నాకు మత్తుమందు వాసన చూపిస్తున్నారు.

నేను ప్రతిఘటించాలనుకున్నాను. కానీ వల్ల కాలేదు.

4

మెలకువ వచ్చేసరికి ఓ గదిలో వున్నాను. నా చేతులు వెనక్కు విరిచి కట్టారు. కాళ్ళు కూడా తాళ్ళతో కట్టబడి వున్నాయి.

నేనో కుర్చీలో వున్నాను. నేనున్న గదికి ఒక్కటే

తలుపు. తలుపు మూసి వుంది. గుమ్మానికి పక్కగా ఓ కుర్చీ. అందులో ఓ దృఢకాయుడు కూర్చుని కునికిపాట్లు పడుతున్నాడు. అతగాడు భయంకరంగా వున్నాడు. మనిషి మంచి ఎ తర. కండలు తిరిగి ఉన్నాడు. నున్నగా గీసిన గుండు. పెద్ద మీసాలు. సినిమాలో రాక్షసుడి వేషం వేయాలంటే ఏ మీకప్పు అవసరంలేదు. వున్న పళ్లంగా నటించడానికి పనికి వస్తాడు.

నేను గట్టిగా దగాను. ఆ మనిషి కదిలాడు. నిద్ర కాస్త మత్తుగా పట్టిందేమో—రవంత ఉలిక్కిపడి కళ్ళు నులుముకుని అప్పుడు నా వంక చూశాడు. నేను తన వంకే చూస్తూండడం గమనించి చటుక్కున లేచి నా వద్దకు వచ్చి—“మెలకువ వచ్చిందా!” అన్నాడు.

“ఊఁ” అన్నాను.

వాడు నవ్వాడు. నేనూ నవ్వాను.

“ఎందుకు నవ్వావు?” అన్నాడు వాడు.

“ఈ గదిలో నువ్వు తప్ప యింకెవ్వరూ లేరు. అందుకని నీతో పరిచయాన్నాకించి నవ్వాను—” అన్నాను.

“ఇంక నవ్వకు—” అన్నాడు వాడు కటువుగా.

“ఏం?” అన్నాను.

“మనుషులు నవ్వితే నేను చూడలేను. అందుకని నవ్వే మనుషుల్ని ఏడ్పించడం నా వృత్తిగా పెట్టు కున్నాను—” అన్నాడు వాడు.

నా నవ్వు దానంతటచే ఆగిపోయింది — “దురద వేస్తోంది. చేతికట్లు విప్పతావా?” అన్నాను.

“విప్పను—” అన్నాడు వాడు.

“ఏం?”

“ఎదుటి వాళ్ళకు ఏ విధంగానూ సాయపడకూడ దన్నది నా సిదాంతం—” అన్నాడు వాడు.

“మరే తేనువ్వీ గదిలో ఎందుకున్నట్లు?” అన్నాను.

“నువ్వీ గదిలోంచి బయటకు పోకుండా ఆపడానికి. యెప్పుడైతే నా నవ్వబోతే ఆ నవ్వును ఏడ్పుగా మార్చడానికి!”

“బావ్ రే!” అన్నాను.

“ఏం?”

“నువ్వు నాకంటే చాలా బలంగా కనబడుతున్నావు. కానీ నీకు నేనంటే భయంలాగుంది. నన్ను తాళ్ళతో కట్టి ఆపైన కాపలాకు కూర్చున్నావు—” అన్నాను.

ఇలాంటి గుండుగాళ్ళకు నే తిమిద వేంట్రుకలు లేనటే లోపల మెదడు కూడా వుండదు. వీణ్ణి రెచ్చ గొడితే నా చేతికట్టు విప్పుతాడేమోనని ఆశ! ఒకసారి బంధవిముక్తుడినైతే ఆపైన అదృష్టం పరీక్షించుకొన వచ్చును!

గుండుగాడు నా వంక అదోలా చూసి—“నా ధైర్య సాహసాల విషయమే, బలపరాక్రమాల విషయమే నీ స్టర్టిఫికేట్లు నాకొద్దు. నేను నీ కట్టు విప్పును—” అన్నాడు.

“పోనీ — నేనిప్పుడెక్కడున్నానో చెబుతావా?” అన్నాను.

“చెప్పను—” అన్నాడు వాడు.

“అయితే — ఇంకా నా దగ్గర నిలబడ్డ మెండుకు? పోయి ఆ కుర్చీలో కూర్చుని కునికిపాట్లు పడు—”

అన్నాను చిరాగ్గా.

వాడు వెళ్ళిపోయి మళ్ళీ కుర్చీలో కూర్చున్నాడు.

“చెప్పినమాట విన్నావు. గుడ్!” అన్నాను.

“మంచిమాటలు నే నెప్పుడూ వింటాను....” అన్నాడు వాడు.

వాడితో మాట్లాడి ప్రయోజనంలేదు. వాడు సుశిక్షితుడిలా కనబడుతున్నాడు.

మరి నేనిప్పుడెక్కడున్నాను? నన్నెవరు బంధించారు. ఆ శత్రువులేనా? నా వద్దనున్న కాగితాలు వాళ్ళకు దొరికిపోయాయా?

నా పాంటు జేబులో ఏవో కాగితాలున్నట్టే స్ఫురిస్తున్నది నాకు. కానీ అవేమిటో—ఎలా తెలుసుంది? చేతులు, కాళ్ళు.... రెండూ నా స్వాధీనంలో లేవు.

నన్ను బంధించినది ఆ శత్రువులే అయిన పక్షంలో వాళ్ళు ముందా కాగితాలను తీసుకుంటారు. సరైన కాగితాలని నమ్మకం కుదిరితే నన్ను చంపేస్తారు. అవి నకిలీ కాగితాలని అనుమానం వస్తే నన్ను చిత్రహింసలు పెడతారు.

ఇంతవరకూ రెండూ జరుగలేదు. అంటే ఏమి జరిగి ఉంటుంది?

నా బుర్ర చురుగ్గా పనిచేస్తోంది.

నన్ను మత్తుమందిచ్చి బంధించారు. ఆ తర్వాత ఇదే నాకు స్పృహ రావడం! స్పృహ లేకుండా నేనిక్కడ ఎంతకాలం పడి వున్నానో!

గదిలో చూస్తూంటే నాకు పగలో, రాత్రో తెలియడంలేదు. కానీ కడుపులో ఆకలి! దాన్నిబట్టి చూస్తూంటే బహుశా నేను వీళ్ళకు పట్టుబడి ఒక పూటైనా దాటి ఉండాలనిపిస్తోంది.

“ఆకలి!” అన్నాను.

“అయమ్ సారీ!” అన్నాడు గుండు మనిషి.

“అకలేనే తిండిపెట్టక, దురదవేనే గోక్కోసక — ఇక్కడ నన్నేం చేస్తారు?” అంటూ అరిచాను.

“నాకు తెలియదు —....” అన్నాడు గుండుమనిషి.

అప్పుడే ఉన్నట్లుండి మూసిన గది తలుపులు తెరుచు కున్నాయి. గుమ్మంలా ఓ కొత్త మనిషి ప్రత్యక్షమయ్యాడు.

“నమస్కారం సార్!” అన్నాను.

కొత్త మనిషి నవ్వి — “నే నెవరో తెలియదుకదా — నాకు నమస్కారమెందుకు పెట్టావు?” అనడిగాడు.

“నేను నమస్కారం పెట్టలేదు — నమస్కారం అన్నాను —” అన్నాను.

కొత్త మనిషి తమాషాగా కొద్ది క్షణాలసేపు నవ్వి — “నన్ను నవ్వించావు. అందుకు ప్రతిఫలంగా నిన్నేడించడం నాకిష్టంలేదు ...” అన్నాడు.

“ఏడ్వడం నాకూ ఇష్టంలేదు సార్!” అన్నాను.

“అయితే నేనడిగిన ప్రశ్నలకు నూటిగా బదులివ్వ.”

అన్నాడు కొత్త మనిషి.

“నాకు తెలిసినంతవరకూ నూటిగానే చెబుతాను —”

అన్నాను.

“ఎవరు నువ్వు?” అన్నాడా కొత్త మనిషి.

“నిరుద్యోగినని చెబితే చాలా, పేరు కూడా చెప్పాలా?” అన్నాను.

“నా ప్రశ్న ఉద్దేశ్యమిది కాదు —” అన్నాడా కొత్త మనిషి సాలోచనగా — “మా మనుషులు నిన్ను రెండుసార్లు వేణుగోపాలస్వామి ఆలయం గర్భగుడిలో చూశారు. అక్కడ నీకేం పని?”

“మీ మనఃషులకక్కడేం పని?” అన్నాను.

“నీకు తెలియంది తెలుసుకుందుకు ప్రయత్నించకు. తెలిసింది చెప్పడానికి ప్రయత్నించు—” అన్నాడు కొత్తమనిషి.

“ఎందుకని?”

“నాకు నిన్ను ఏడ్పించడం ఇష్టంలేదని ముందుగానే చెప్పాను. అది అభిప్రాయం కాదు. హెచ్చరిక!”

అతడేం చెబుతున్నాడో నాకు ఆరమయింది. అనవసరంగా నేను వీళ్ళని రెచ్చగొట్టకూడదు. అవసరమైనపుడు యెలాగా తప్పదు!

“అలయంలో దొంగతనం చేయాలనుకున్నాను. పూజారి యింట్లోంచి తాళాలు తీయడం సులభమే అయింది. కానీ నా మనసు అంగీకరించలేదు. నేను ఆస్తికణ్ణి కాదు. కానీ ఆ స్వామి విగ్రహంలో ఏమి మహాత్మ్యమున్నదో కానీ అనుకున్న పని చేయలేకపోయాను. ఒక ప్రయత్నంచేసి ఫెయిలై నాక మళ్ళీ గుండె దిటవు చేసుకుని రెండో ప్రయత్నం చేశాను. అప్పుడూ ఫెయిలయ్యాను. అక్కణ్ణించి బైటపడే ముందు నేను దేవుడికి మోకరించాను కూడా!” అన్నాను.

కొత్తమనిషి నా వంక అదోలా చూసి—“నువ్వు చెప్పేది అబద్ధం. నువ్వా విగ్రహాన్ని పరీక్షించావు. చాలా క్షుణ్ణంగా పరీక్షించావు. పరీక్షించి ఏదో తెలుసుకున్నావు. నువ్వేం తెలుసుకున్నావో నాకు చెప్పాలి!” అన్నాడు.

“నేనా విగ్రహం చూసి తెలుసుకున్న విశేషం ఒక్కటే—అనెంతో మహామహితాన్వితం. ఆ దేవుడు

మహిమగల దేవుడు—” అన్నాను.

“నిజం చెప్పాలి—” అన్నాడా కొత్త మనిషి.

“నేను నిజమే చెప్పాను....”

“సరే—నువ్వు చెప్పినవన్నీ నిజాలే! నువ్వు మామూలు నిరుద్యోగివి. అయితే నీ జేబులోని కాగితాల మాటే మిటి?” అన్నాడతడు.

అతడడిగినది వంటనే నాకు అరమెపోయింది. ఆ కాగితాల గురించి ఏమి చెప్పాలి? వాటం చూస్తే ఇతడికి కాగితాల గురించి తెలిసినట్లు లేదు. ఈ అవకాశాన్ని నేనెలా ఉపయోగించుకోవాలి?

“ఏ కాగితాలు?” అన్నాను. అతడు జవాబిస్తాడనీ అందువల్ల నాకు ప్రయోజనముంటుందనీ కాదు. టైము.... ఆలోచించుకు నేందుకు టైము కావాలి నాకు....

“నీ జేబులోని కాగితాలని ముందే అన్నాను....”

“నా జేబులో చాలా కాగితాలున్నాయి. చూస్తే కానీ చెప్పలేను—”

అతడు నన్ను సమీపించి నా పాంట్లు జేబులోంచి కాగితాలు తీసి—“ఇవి!” అన్నాడు.

నేను వాటిని చూసి “వీటి సంగతి మీకెందుకు?” అన్నాను.

“తెలియంది తెలుసుకు నేందుకు ప్రయత్నించకు. తెలిసింది చెప్పు!” అతడు క్తాస కటువుగా అన్నాడీ మాటలు.

“ఈ కాగితాలు నా ఆరో ప్రాణం—” అన్నాను.

“ఎందుకని?”

“ఇవి నాకు రోడుమీద దొరికాయి. ఈ కాగితాలతోపాటు ఓ చీటీ కూడా ఉన్నది. ఈ కాగితాలు

యెవరికై నా దొరికిన పక్షంలో ఫలానా ఆసామిక్తి నే పదివేల రూపాయలు బహుమతిగా ఇవ్వబడుతుందని రాసి వుంది. నేనా అవకాశం ఉపయోగించుకోవాలనుకున్నాను....” అన్నాను.

“ఈ కాగితాల పేరు చెప్పి పదివేల రూపాయలు సంపాదించవచ్చుగాదా — అయినా మళ్ళీ దొంగతనానికెందుకు పాల్పడ్డావు?” అన్నాడా కొత్త మనిషి.

“ఈ కోజుల్లో ఏ వ్యాపారమైనా ప్రారంభించాలంటే పదివేలం చాలతాయి? ఆ డబ్బుకి దేవుడి నగలు జతపర్చాలనుకున్నాను. మీ పాల్పడ్డాను....”

“నీ మాటలు నమ్మబుద్ధి కావడంలేదు—” అన్నాడతను.

“ఎందుకని?” అన్నాను.

“నీ ముఖంలో భయం, బెదురు కనబడ్డం లేదు. ఇలాంటి చోటకు వచ్చిన వాడు ప్రాణాలు గుప్పిట్లో పెట్టుకుని కూర్చుంటాడు. నీకున్న తెగింపు, చొరవ నా అనుచరుల్లో నే ఎవరికీ ఉన్నట్లు లేదు....” అన్నాడతను.

“సార్ .... సార్ .... పోనీ నాకు మీ దగ్గర ఏదైనా ఉద్యోగం ఇప్పించకూడదా?” అన్నాను. నేను అసహాయ సితిలో ఉన్నానని ఆతడనుకోవడం కోసం ఈ మాటల్ని అన్నాను. ఆ మాటలు బాగానే పనిచేశాయి.

“ఈ కాగితాలు యే అడ్రసు కివ్వాలి!” అన్నాడతను.

“సుందర్రావుగారు—వార్తేర్ అవ్ లాండ్సు....” అంటూ అడ్రసుంతా చెప్పి—“ఓసారి చూశానంటే చాలు—యేదైనా నా నాకు కంఠతా వచ్చేస్తుంది—అందుకే ఆ చీటి వెంటనే చింపిపారేశాను. నా తెగింపు, చొరవ

మాత్రమే కాకుండా ఇది కూడా గురుంచుకుని నాకు ఉద్యోగం ఇచ్చే విషయం ఆలోచించండి-” అన్నాను.

“ప్రస్తుతంలో నీకు ఉద్యోగం ఇప్పించే అవకాశాలు లేవు. నిన్న ప్రాణాలతో ఉంచాలా, కూడదా అన్నదే ఇంకా తేల్చుకోవాలి....” అన్నాడతను.

“ఎలా తేల్చుకుంటారు?”

“ఈ కాగితాలను సుందర్రావుకు పంపి....” అన్నాడతను.

అదే నాక్కావలసింది. సుందర్రావు చూడ్డానికి మామూలు గృహసులా ఉంటాడు. కానీ మా సంసక మూలపురుషుల్లో ఆయనొకడు. నా చేతికి చిక్కిన కాగితాలు ఆయనకందజేయాలన్నది నా కోరిక. కానీ నేను దైర్యం గా వెళ్ళడానికి లేదు. నన్నెవరైనా అనుసరిస్తున్నారేమోనని నాకు భయం. పోస్టు చేద్దామంటే ఈమధ్య మామూలు ఉత్తరాలే పోస్టు డిపార్టుమెంట్లో గలంతు పోతున్నాయి. ఈ కాగితాలను నేను పోస్టు కోలేను. ఇప్పుడివి సుందర్రావుకు పంపితే — కాగల కార్యం గంధర్వులే తీర్చినట్లవుతుంది.

“మీరు పంపడంలే నాకు పదివేల రూపాయలు నష్టం—” అన్నాను.

“నీకు పదివేలు ఎక్కువా, ప్రాణాలు యెక్కువా?” అన్నాడతను.

నేనింక నోరెత్తలేదు.

నేను ప్రాణప్రదంగా చూసుకుంటున్న ఆ కాగితాలు నా చేయిదాటి పోయాయి. అవి సుందర్రావును చేరాలన్నది నా ఆ కాంక్ష.

ఆయన ఆ కాగితాలను గుర్తించడమే కాదు—అవి

నా దగ్గర్నుంచి వచ్చినట్లు నేనాపదలో ఉన్నట్లు కూడా గుర్తించ గలుగతాడు. యెందుకంటే ఆ కాగితాల చివర నేను నా గురించి నాలుగు మాటలు కోడ్ లో వ్రాశాను. ఆవి నా ద్వారాకాక మరెవరిద్వారా నా మనుషుల చేతుల్లో పడ్డా నేను ఆపదలో వున్నానని అరం.

కాస్త అవకాశం లభిస్తే—ప్రస్తుతం నేనున్న పరిస్థితిని కూడా కోడ్ లాంగ్వేజిలో సుందర్రావుకు తెలియ బర్చాలని ఉన్నది. కానీ వీళ్ళు చాలా జాగ్రత్తపరులు. నాకటువంటి అవకాశమూ ఇవ్వలేదు.

“అకలి!” అన్నాను ఆశగా.

“సుందర్రావు దగ్గరకు మా మనిషి వెళ్ళి వచ్చేదాకా నువ్వు అకలిని భరించక తప్పదు....” అన్నాడతను.

నేను వేణుగోపాలస్వామిని తలుచుకుంటూ—“స్వామి! నీ లీల ఏమిటో అరంకావడంలేదు. నిన్ను పూర్తిగా నమ్మిన క్షణంనుంచీ నాకీ గతి పట్టింది—” అనుకున్నాను. అలా అనుకున్నందుకు నేను బాధపడలేదు. జైలు పార్లె తే గోపన్నకే రాముడిమీద కోపం వచ్చింది— నే నెంతటివాణ్ణి!

5

ఎవరో నన్ను తట్టి లేపారు.

ఇప్పుడు నాకు నిజంగా చాలా నీరసంగా వుంది. అతి కష్టంమీద శక్తి తెచ్చుకున్నాను. కళ్ళు తెరిచాను.

అతన్ని గుర్తుపట్టాను.

“మా మనిషి వచ్చాడు. పది వేలు తెచ్చాడు. ఆందులో సగం నీదే! నిన్ను వదలిపెడుతున్నాం. కానీ నీ అడ్రస్ సెచ్చి వెళ్ళు. అవకాశముంటే నీ కుద్యోగమిస్తాను—....”

“అకలి!” అన్నాను సర్వ శక్తులూ క్రోడీక రించుకొని.

నా కట్టు విప్పారు. భోజనానికి యేర్పాట్లు జరిగాయి. ఆవురావురుమంటూ తినేశాను. వెయ్యి వీరుగుల బలం వచ్చింది నాకు.

“అకలి తగ్గిందా?” ఆప్యాయంగా అడిగాడతడు.

తల వూపాను.

“ఇవిగో నీ అయిదువేలు!” అన్నాడతడు.

“అయన నిజంగానే పదివేలిచ్చాడా?” ఆశ్చర్యాన్ని నటించాను.

“ముందేమీ ఇవ్వలేదు. మా మనిషి అడిగితే ఓసారి ఆ కాగితాలు మళ్ళీ చూసుకుని గొణుక్కుంటూ డబ్బు ఇచ్చాట్ట—” అన్నాడతడు.

“మనిషి మంచివాడే!” అన్నాను.

“అవును—నీ ప్రాణాలు నిలబెట్టాడు కదా!” అన్నాడతడు.

నేనేం మాట్లాడలేను.

అతడితో కలిసి ఆ గదిలోంచి బయటపడ్డాను. గుండు గాదు మాత్రం ఆ గదిలోనే వుండిపోయాడు. వాడి కది కాశ్వత నివాసం కాబోలు.

గది బయట వారి సన్నగా ఇరుగ్గా వుంది. అక్కడ క్లాస్ చీకటిగా కూడా వుంది.

“ఇక్కడ జరిగినదంతా నువ్వు మర్చిపోవాలి. నీ జాపక శక్తి చాలా గొప్పదని చెప్పావు. అందుకని మరీ మరీ చెబుతున్నాను—” అన్నాడతడు.

“ఇక్కడ జరిగినదంతా మర్చిపోవాలి—ఆన్న విషయ మొక్కటే గుర్తుంచుకుంటాను—....” అన్నాను.

ఇద్దరం నెమ్మదిగా నడుచుకుంటూ ఓ హాల్లో ప్రవేశించాం.

“మొదట్లో సువ్యవస్థ ప్రమాదకరమయిన మనిషివని అనుమానించాము. నీ అమాయకత్వం తెలిశాక నిన్ను వదిలిపెడుతున్నాము. అయితే ఓ విషయం గుర్తుంచుకో. ఈ ప్రపంచంలో నలుగురూ నడిచే దారిన నడిస్తే ప్రయోజనం లేదు. శక్తి సామర్థ్యాలున్నవాళ్ళు వాటిని ఉపయోగించుకోవాలి—” అన్నాడతడు.

హాల్లో వెళ్తురు బాగా ఉంది. అక్కడ కొన్ని కుర్చీలు ఉన్నాయి. వాటిలో ఇద్దరు మనుషులు కూర్చుని ఉన్నారు. మమ్మల్ని చూస్తూనే వాళ్ళిద్దరూ లేచి నిలబడ్డారు.

“బాస్! పాల్ మీ కోసం అరగంట నుంచి ఎదురుచూస్తున్నాడు....” అన్నా డిద్దరిలో ఒకడు. రెండోవాడు పాల్ అనీ, నాతో వున్నతడు ఓ పెద్ద ముతాకు బాస్ అనీ అప్పుడే అర్థమయింది.

పాల్ ఏదో అనబోయి నా వంక చూసి సందేహంగా ఆగిపోయాడు.

“ఇతణ్ని పంపించి వస్తాను....” అన్నాడు బాస్.

“ఇత డెవరు? మీవద్ద కెలా వచ్చాడు?”

బాస్ వివరాలు చెప్పలేదు—“అనుమానంమీన కస్టడీలోనికి తీసుకున్నాం. అమాయకుడని తెలిసి వదిలేస్తున్నాము. కానీ మనిషి చాకులాంటివాడు. ఎలాంటి చోటయినా బెదురు, భయం ఉండదు. మన లాంటి వాళ్ళకు పనికొస్తాడు!”

పాల్ వెంటనే—“అయితే ఇతణ్ని పంపించేయకండి. నేను నాతో తీసుకుని వెడతాను—” అన్నాడు.

అప్పుడు కాసేపు నన్నక్కడే కూర్చోపెట్టి పాల్, బాస్ ఏవో రహస్య మంతనా లాడుకున్నాడు. వాళ్ళ వ్యవహారమేమిటో నాకు తెలియలేదు. అది పూర్తికావడానికి మాత్రం పనిచేసాను నిముషాలు పట్టింది.

తర్వాత పాల్ నాతో — “పద!” అన్నాడు.

నా కళ్ళకు గంతులు కట్టబడ్డాయి. నేను నడుస్తున్నాను. ఎక్కడికో తెలియదు. అలా కొంతమారం నడిచి కారెక్కాను.

కా రెటు ప్రగూఢం చేసిందో నాకు తెలియదు.

కా రొకచోట ఆగింది. నేను మళ్ళీ నడిచాను.

## 6

నా గంతులు విప్పేసరికి నే నో పెద్ద హాల్లో ఉన్నట్లు గుర్తించాను. కళ్ళు సరిగ్గా అనక ఓసారి నులుముకున్నాను.

“వెల్ కమ్ మిస్టర్ ఆనంద్!”

కా స పరిచితమయిన కంఠ మే అది నాకు. ఉలిక్కి పడ్డాను. అంటే నేను శత్రువుల వలయంలో చిక్కుకున్నానా?

“నీ కోసం తెగ గాలి నూంట్లు — వెతకబోయిన తీగలా నువ్వు మా పాల్ కంట బడ్డావు. మా పాల్ నిన్ను వెంటనే గుర్తుపట్టాడు. తెలివిగా ఇక్కడకు తిసుకుని వచ్చాడు. నా — యూ ఘడ్ లాక్ — వేరార్ డోజ్ పేపర్స్ —” అన్నాడతడు.

అతడి పేరు పులి. అసలు పేరు మా కెవ్వరికీ తెలియదు కానీ పులి అన్నది అతడికి తగిన పేరు. అతడు మామూలు పులి కాదు. మనిషి రక్తం రుచిమరిగిన పులి. నేను కాగితాలకోసం రంగంలోకి దిగగానే నా వివరాలు పూర్తిగా

పులికి చేరిపోయాయి. అతడి వేట ఆరంభమయింది. ఈ కోణ నే నతడికి దొరికాను.

నేను మాట్లాడకుండా పులి వంకనే చూస్తున్నాను. అతడు నా వంక పులిలా చూస్తున్నాడు. ఏక్షణంలో నేనా పంజా విసరి దానికి సిద్ధంగా ఉన్నవాడిలా ఉన్నాడతడు.

రంగంలోకి దిగబోయే ముందే పులి గురించిన హెచ్చరికలు నాకు అందాయి. పులి బారినుంచి నన్నెవ్వరూ రక్షించలేరు. నన్ను నేనే రక్షించుకోవలసి ఉన్నది. ఎందుకంటే....

పులి సామాన్యం కాదు. అతడికి సంఘంలోని ప్రముఖుల అండ ఉన్నది. అతడు చేసే దురాగతాలకు ప్రజానాయకు లనబడే వారి ప్రోత్సాహమున్నది. కొందరి మనుగడకు అతడు అవసరం. పొలంలో ఎలుకలు బాధించకుండా పాములుంటాయి. పాముల వల్ల మనుషులకు ప్రమాదముండవచ్చును. కానీ వాటి ఉనికి సృష్టిలోని భాగం. సంఘంలో పులి కూడా అటువంటివాడు.

మా సంస్థవారు పులితో చాలాసార్లు తలపడ్డారు. అతడి ఫోటోగ్రాఫ్సును నేను చాలా చూశాను. అతడి నడక, అలవాట్లు అన్నీ నాకు చలన చిత్రాలుగా చూపారు. మా వాళ్ళు పులిని సాధించలేకపోయారు. కొన్ని పర్యాయాలు అతడి కార్యక్రమాలకు విఘ్నం కలిగించగలిగారు. కొన్ని పర్యాయాలు ఓడిపోయారు. ఏది ఏమైనా పులి పులిలాగే ఉన్నాడు.

“వెల్ మిస్టర్ ఆనంద్ — ప్లీజ్ స్పీక్!”

పులిని ముఖాముఖీ కలవడం ఇదే ప్రథమం నాకు....  
ఏం మాట్లాడాలి? చిత్రహింసలకు సిద్ధపడడం తప్పితే

నాకు మార మేముంది?

“ఏం మాట్లాడను?” అన్నాను.

“నా క్కావలసినవి కాగితాలు....”

“అవి నా దగ్గర లేవు....”

“ఎక్కడున్నాయి?”

“ఇప్పుడు నన్నెక్కణ్ణుంచి తెచ్చాకో—అక్కడ!”

“వాట్!” అన్నాడు పులి—“నేను నమ్మను....”

“వాళ్ళు నన్ను కాగితాల కోసమే తీసుకుని వెళ్ళారు....”

“వాళ్ళెవ్వరో నాకు తెలుసు. కాగితాలతో వాళ్ళకు పనిలేదు....”

“మరి వాళ్ళు నన్నెందుకు తీసుకుని వెళ్ళినట్లు?” అన్నాను.

“అది నువ్వే చెప్పాలి....” అన్నాడు పులి.

“నేను వాళ్ళవద్దకు కాగితాలతో వెళ్ళాను. ఇప్పుడు నావద్ద కాగితాలు లేవు. ఆ కాగితా లిచ్చినందుకు ప్రతి ఫలమని చెప్పి వాళ్ళు నాకు అయిదువేలు కూడా ఇచ్చారు—” అంటూ జేబులోని డబ్బు తీశాను.

పులి నావంక అదోలా చూశాడు. నా మాటల నతడు నమ్మినట్లే కనబడింది. తుణం సాలోచనగా—“అయితే వాళ్ళ కా కాగితా లెందుకు?” అన్నాడు.

“నీ కెందుకు?” అన్నాను.

పులి నావంక కోపంగా చూశాడు. కానీ ఏమీ అన లేదు. ఎందుకంటే అతడింకా ఆలోచనలో ఉన్నాడు.

“వెల్ మిస్టర్ పులీ—దయతో నన్ను వదిలిపెట్టు. నేను నా వృత్తికి సలాంకొట్టి ఈ అయిదువేలతోనే ఏదయినా వ్యాపారం ప్రారంభిస్తాను—....” అన్నాను.

“నిన్ను చూస్తూనే విలువయివ వస్తువు పోగొట్టుకున్నవాడిలా అనిపించడంలేదు నాకు. యెందుకే నా మంచిది—నిజం తెలిసే చెప్పేయ్....” అన్నాడు పులి.

“నాకు తెలిసినదంతా చెప్పేకాను....” అన్నాను.

“ఆ విషయం మా కుతుబుద్దీన్ చూస్తాడు—....” అన్నాడు పులి.

అప్పుడు కుతుబుద్దీన్ నా ముందు ప్రత్యక్షమైనాడు. నలని శరీరం. ఆరడుగుల ఎత్తు. చిన్న అంగవస్త్రం లాంటిది కట్టుకున్నాడు. వాడి కళ్ళు అగ్ని గోళాల్లా ఉన్నాయి. వంటికి నూనె రాసుకున్నా దేమో నిగ నిగ లాడుతున్నది.

“వీళ్ళందరికీ ఇలాంటి మనుషులెక్కడ దొరుకుతారో” అనుకున్నాను.

“సరిగ్గా అయిదు నిమిషాలు గడువు. ఈలోగా మాకు పనికివచ్చే నిజాలేమయినా ఉంటే చెప్పేసేయ్! లేదా ఓ పావుగంటసేపు కుతుబుద్దీన్ నీతో ఆడుకోవటాడు. ఆ పావుగంటలోనూ నీ కుక్కడా తెలియని నిజాలు బయట పెడతావు....”

“నావద్ద నిజంగానే నిజాలేమీ లేకపోతే....”

“ఆ విషయం మాకు తెలియాలన్నా కుతుబుద్దీన్ ఓ పావుగంటసేపు నీతో ఆడుకోక తప్పదు....”

నేను పులి మాటలు వింటున్నాను. కుతుబుద్దీన్ వంక చూస్తున్నాను. ఏం చేయాలా అని ఆలోచిస్తున్నాను. నేసిప్పుడేమి చెప్పినా పులి నమ్మడు. ఆ కాగితా లిక్కడం మినహా మరో మార్గం లేదు. అదృష్టవశాత్తూ ఆ కాగితాలు సుందర్రావును చేరుకున్నాయి. మరి నా కోసం సుందర్రావేమి ఏర్పాటు చేశాడో!

పులి టెము గురించి హెచ్చరిస్తున్నాడు. కుతుబుద్దీన్  
వీకాగ్రతతో నా వంకే చూస్తున్నాడు.

నేను ఆ హాలును శ్రద్ధగా గమనించాను.

అందులో అప్పుడు పులి—నేను—కుతుబుద్దీన్ మాత్రం  
ఉన్నాం.

హాలు వికాలమైనది. నాలుగు గుమ్మాలున్నాయి.  
అన్ని తలుపులు మూసి ఉన్నాయి. నేను—పులి—కుతు  
బుద్దీన్.

పులి నన్ను హెచ్చరిస్తున్నాడు. నేను టెము లెక్క  
పెట్టుకుంటున్నాను. నా మనసులో ఏ మున్నప్పటికీ  
కళ్ళలో మాత్రం భయాన్ని ప్రదర్శిస్తున్నాను.

“ఇంక సరిగా ఒక్క నిమిషం—అనగా అరవై సెకన్ల  
టయిముంది....” అంటూ పులి తన జేబులోంచి రివోల్వర్  
తీశాడు.

పులి—అతడి చేతిలో రివోల్వర్!

కుతుబుద్దీన్—అతడి చూపులు!

నేను.... ఒక్కణ్ణి.... నిరాయుధుణ్ణి .... చిత్రహింస  
లకు గురి కాబోతున్నవాణ్ణి....

“అయిదు సెకన్లు....” అన్నాడు పులి.

నేను గదిలో దూరాన్ని గణించుకుంటున్నాను. శరీ  
రాన్ని అడ్డసు చేసుకుంటున్నాను.

“గడువే పోయింది.... కుతుబుద్దీన్!” అన్నాడు పులి.  
కుతుబుద్దీన్ నన్ను సమీపించాడు. అతడి కదలికనుబట్టి  
నే నూహించాను—అతడు నన్నేం చేయబోతున్నాడో!

కుతుబుద్దీన్ కు మించిన ఏకాగ్రత నాకున్నది! నేను  
పొందినటువంటి శిక్షణ కుతుబుద్దీన్ పొంది ఉంటాడని  
అనుకోను.

కుతుబుద్దీన్ కాలికి బూట్లున్నాయి. వాటి చివర స్టీలు పటకా ఉన్నది. ఆతడిప్పుడు నన్ను కాలుతో తన్నబోతున్నాడు. ఆతడి బలం ముందు నా బలం చాలదు, ఆతణ్ని సాధి నే యు కితో సాధించాలి. కానీ నే నెటువంటి యుక్తే పన్నదానికి వీలేకుండా ఆవతల పులి—ఆతడి చేతిలో రివాల్యర్!

పులి ఈ విధంగా ఎందరిని చిత్రహింసలు పెట్టాడో! మా సంస్థలో పులి గురించిన కథలు చాలా వున్నాయి. ఆవి వింటే జగదేక వీరులకు కూడా గుండెలు జలద రిస్తాయి.

కుతుబుద్దీన్ కాలు ఎత్తాడు.

“అమ్మా!” అని పెద్దగా అరిచాను నేను. ఆతడు తన్నకుండా నే తన్నబడేనట్లుగా గాలిలోకి ఎగిరాను. నా అంచనా తప్పలేదు. అలా ఎగురుతూ నే—సరాసరి పులి చేతిలోని రివాల్యర్ ఆందుకున్నాను.

ఇది పులి ఎదురుచూడని విశేషం!

కుతుబుద్దీన్ నన్ను తన్నినట్లే ఆతడు భావించాడు.

“వెల్—మిస్టర్ పులి! ఇప్పుడు నువ్వు నా చేతిలోకి వచ్చావు—” అన్నాను కటువుగా.

నా చేతిలో రివాల్యర్—నా ముందు పులి—మాకు కా సదూరంగా కుతుబుద్దీన్.

“డామిట్—” అన్నాడు పులి కోపంగా.

“నాకు నీమీద కోపంలేదు. నేనిప్పుడు నిన్నీమీ చెయ్యబోవడం లేదు. నువ్వు నా మాటలు నమ్మడంలేదు. అందుకని ఇలా తెగించవలసి వచ్చింది. ఇట్సాల్ రెట్—ప్రస్తుతానికి నేను కోరేది-ఇక్కణ్ణించి బయటపడడం-బయటపడేముందు నాకో ప్రశ్నకు జవాబు కావాలి!”

అన్నాను.

“నేను చెప్పను....” అన్నాడు పులి.

“చెప్పకపోతే ఏం జరుగుతుందో తెలుసుగా....”

“నాకు చావు భయంలేదు. నిన్ను చంపి ఇక్కడించి నువ్వు ప్రాణాలతో బయటపడలేవు....” అన్నాడు పులి.

“నేను నిన్ను చంపుతాననుకుంటే అది నీ భ్రమ! రివాల్యూర్ నిన్ను బెదిరించడానికేగానీ — నీ మీద ప్రయోగించడానికి కాదు. నేనేం చేస్తానో తెలుసా?” అంటూ నా కుడిచేతివేళ్ళతో పులి కుడి భుజంమీద తమాషాగా నొక్కాను.

“అబ్బా—” అన్నాడు పులి బాధగా.

“నాకు తెలిసిన విద్య ఇదే! ఇప్పుడు నీకు కలిగిన నొప్పి అరగంట ఉంటుంది. ఇలాంటి నొప్పులు నీకు కళ్ళంతా కలిగించగలను. ఇది శాంపిల్ మాత్రమే!”

“ఏమిదుగుతావో—అడుగు....” అన్నాడు పులి.

“నన్ను నువ్వు ఇంకో ముఠానుంచి పట్టి తెచ్చావు. నీకూ ఆ ముఠాకీ సంబంధమేమిటి? ఆ ముఠా మధ్యకు వెళ్ళాలంటే దారి ఏమిటి?” అన్నాను.

“అదో స్ట్రాంగ్ ముఠా — వాళ్ళు సంపాదించిన వస్తువుల్ని మేము అంతర్జాతీయంగా రవాణా చేస్తుంటాం—” అన్నాడు పులి.

“ఆ ముఠా అడ్రసు....”

“గండు పిల్లి వీధిలోని ఎర్రమేడ!”

“నువ్వు నిజమే చెబుతున్నావా?” అన్నాను.

“ఆఁ.”

“అయితే నేనిప్పుడా ముఠా మధ్యకు వెళ్ళబో”

తున్నాను. నువ్వు చెప్పిం వాంట్లో నిజానిజాలు తెలుసు  
కొనడానికి నాకొక్కటే దారి.....” అంటూ ఈసారి  
అతడి యెడమ భుజంమీద తమాషాగా నొక్కాను.

“అబ్బా!” అన్నాడు పులి బాధగా.

“తేలు కుట్టినటుంది కదూ.... ఈ బాధ జీవితాంతం  
అలాగే వుంటుంది. ఉపశమనం కావాలంటే నేను  
మంత్రం వేయాలి. నువ్వు చెప్పిన ఎర్ర మేడలో నా పని  
ఎంత త్వరగా అయిపోతే అంత త్వరగా వచ్చి నీకు  
మంత్రం వేస్తాను. నువ్వు నా కోసం వేణుగోపాలస్వామి  
ఆలయంలో యెగురు చూస్తూ వుండు—” అన్నాను.

“ప్లీజ్-ఈ బాధ భరించలేకన్నాను....” అన్నాడు  
పులి.

“మిస్టర్ పులి! నా అదృష్టం బాగుండకపోతే  
ఇలాంటి కేకలు నా నోటినుండి రావలసింది—అప్పుడు  
నువ్వు వికటాటహాసం చేస్తూ నిజం చెప్పు....నిజం చెప్పు.  
అంటూ నాకు తెలియని నిజాన్ని చెప్పించాలనుకుంటూ  
వుండేవాడివి. కొంత బాధను నువ్వు భరించక తప్పదు.  
నుండు నన్ను ఈ పోల్లోంచి మర్యాదగా బయటపడనీ...  
ఆలయ వేణుగోపాలస్వామి ఆలయం....గుర్తుందిగా!”  
అన్నాను.

7

గుండుపిల్లి వీధి....ఎర్ర మేడ....

అంతవరకూ నాకు పులి కరెక్టుగానే చెప్పాడు.  
అయితే నేను వెంటనే అక్కడికి వెళ్ళలేదు.

నేను వెళ్ళబోయేది శత్రువుల సావరంలోకి... వాళ్ళకు  
దయా దాక్షిణ్యాలు లేవు సరిగదా—క్రూరంగా ఆడుకునే  
సరదా కూడా వుంది.

ముందుగా పల్పటి బులెట్ ఫ్రూఫ్ లో ఉడుపులు ధరించాను. అది నాకు సగానికి పైగా ధైర్యాన్నిచ్చింది. శత్రువు లూహించలేని చిల్లర ఆయుధాలను సమకూర్చు కున్నాను. ఆపైన పులినుంచి తెచ్చిన రివాల్వర్ ఉన్నది.

ఒక్క మాటలో చెప్పాలంటే నేనిప్పుడు వన్ మాన్ వార్ మెషీన్!

మేడ చుట్టూ ఓసారి ప్రదక్షిణం చేశాను. ఇలాంటి మేడల్లోకి దొడ్డిదారిన వెళ్ళడం మంచిది. అది నాకు కనబడింది.

మేడకు వెనుక భాగాన ఓర వాకిలిగా తొరచివున్నది తలుపు.

నేను అంగులోంచి అడుగుపెట్టాను.

ఎవ్వరూ లేరు అక్కడ!

నాకు తెలుసు.... పులి ఈ ముతాను హెచ్చరించడు.. నా పని ఎంత త్వరగా ముగిసిపోతే అంత మంచిది పులికి.. అతడా బాధను భరించలేడు. వేణుగోపాలస్వామి అలయంలో నాకోసం యెదురుమాస్తాంటాడు:

నేను మేంతా కలయ దిరిగాను.

అక్కడక్కడ మనుషులున్నారు. వాళ్ళు పనివాళ్ళ లాంటి వాళ్ళు. తీరి కూర్చుని వాళ్ళు రెచ్చగొట్టడం నాకిష్టం లేదు. అందుకని వారికంట పడకుండా నే మేడంతా తిరిగాను. మొత్తంమీద నన్ను పాల్ చూసిన హాలు కనబడింది. అక్కణ్ణించి వెతుక్కుంటూ—గుర్తు తెచ్చుకుంటూ నన్ను బంధించిన గదికి వెళ్ళాను.

గది తలుపులు మూసి వున్నాయి.

తోకాను.

లోపల గుండుగాడు కునికిపాట్లు పడుతున్నాడు.

కానీ మరంగా ఓ మనిషి బంధించబడి వున్నాడు. అతడు సరిగా నా పరిస్థితిలోనే వున్నాడు.

నేను లోపల అడుగుపెట్టి తలుపు మూసి గుండుగాణ్ణి భుజంతట్టి—“హలో మిస్టర్ గుండూ!” అన్నాను.

వాడు నన్ను చూసి ఉలిక్కిపడ్డాడు.

“గుర్తున్నానా?”

కొద్ది గంటల క్రితం ఇక్కడే ఉన్నాను. మళ్ళీ ఇక్కడికి వెతుక్కుంటూ వచ్చాను. వాడికి భయంగా వున్నదో, ఆశ్చర్యంగా వున్నదో నాకు తెలియదు.

“నీ అంతట నువ్వు ఇక్కడికొచ్చావా?” అన్నాడు ఆశ్చర్యంగా.

“నన్ను ప్రశ్నలడక్కు. నేనడిగిందానికి బదులు చెప్పు—” అన్నాను.

“నన్నిలా అసడానికి ఎంత ధైర్యం—” అంటూ వాడు నామీదకు చెయ్యెత్తాడు. ఆ చేతిని ఒడుపుగా పట్టుకుని ఒక్కసారి లాగాను. వాడు మూడు పల్లెలుకొట్టి ఆశ్చర్యంగా నా వంక చూసి “ఎవరు నువ్వు?” అన్నాడు.

“నన్ను ప్రశ్నలడక్కు. నేనడిగిందానికి బదులు చెప్పు....” అన్నాను.

వాడు మళ్ళీ నాకు ఎదురు తిరిగాడు.

ఇవ్వం లేకపోయినా వాణ్ణి చావబాదడం నాకు తప్పలేదు.

వాడో అర్థినరీ గూండా! నేను అంతర్జాతీయ శిక్షణ పొందిన వాణ్ణి! నామందు వాడెంత?

ఒక విధంగా వాణ్ణి మెచ్చుకోవాలి. వాడు నా చేతుల్లో చావు దెబ్బలు తిన్నాడు తప్పితే నా ఒక్క

పశ్చాత్తాప బదులివ్వలేదు. అక్కడ బంధించబడిన వ్యక్తిని బంధవిముక్తుణ్ణి చేసి ఆ సానంలో గుండుగాడిని బంధించాను.

“సమయానికి వచ్చి రక్షించారు — లేని పక్షంలో నే నేమిపోయేవాడినో —” అన్నాడా మనిషి.

“నీ గురించి చెప్పు!” అన్నాను.

అతడెవరో తెలుసుకునేందుకు నా కంఠోనేవు పట్టలేదు. అతడు సుందర్రావు మనిషి. నా కాగితాలందుకోగానే సుందర్రావితణ్ణి పంపాడు. ఇతడా మనిషిని అనుసరిస్తూ ఈ ఎర్ర మేడను చేరుకున్నాడు. మేడలో ప్రవేశించి కొన్ని రహస్య ప్రాంతాలను శోధిస్తూ దొరికిపోయాడు. ఈ గదిలోకి వచ్చాడు.

అతడికి నేనెవరో చెప్పాను.

“మీకు సాయపడ్డంకోసం సుందర్రావుగారు పంపించారు. మీరు నాకు సాయపడ్డారు —” అన్నాడతడు. అతడు తన పేరు చలం అని చెప్పాడు.

చలాన్ని తీసుకుని ఆ గదిలోంచి బయటపడ్డాను.

“ఓ గదినిండా పురాతన వస్తువుల్ని చూశాను. వీళ్ళు బహుశా వాటిని వి దే శా ల్లో అమ్ముతూండాలి....”

అన్నాడు చలం.

“నన్నా గది వద్దకు తీసుకుని వెళ్ళు!” అన్నాను.

చలం నన్నో గది వద్దకు తీసుకుని వెళ్ళాడు. ఆ గదిని చూస్తూనే నా కళ్ళు చెదిరిపోయాయి.

ఎక్కడెక్కడినుంచి సుగ్రహించాలో మరి! అక్కడ ఎన్నో అద్భుత శిల్పాలున్నాయి. వాటిని చూస్తూ ఉలిక్కి పడ్డాను.

నన్నుమితంగా ఆశ్చర్యపరచిన ఆవిగ్రహం వేణు

గోపాలస్వామిది!

నేనా విగ్రహాన్ని సమీపించాను.

ఈ విగ్రహం ఇక్కడికెలా వచ్చింది?

నా మేదడు శ్రీఘంగా పని చేస్తున్నది.

వేణుగోపాలస్వామి ఆలయంలోంచే నన్ను వీళ్ళు ఎత్తుకుని వచ్చారు. ఆ విషయంలోనే వీళ్ళు నన్ను అనుమానించారు.

నేను చటుక్కున విగ్రహాన్ని సమీపించాను. వెనక్కు వెళ్ళాను. అక్కడ నేను చూసిన పగులు వున్నది.

అంటే—... నేను మొదట చూసిన విగ్రహం ఇదే నన్నమాట! స్వామి మహిమ కారణంగా ఆ పగులు మాయమయిందనుకున్నాను. కానీ ఇలా జరిగిందనుకోలేదు. ఆ విగ్రహంపై ఈ స్ట్రగర్ ముఠా కన్ను పడిందన్నమాట! వారా విగ్రహాన్ని మార్పిడి చేయాలనుకున్నప్పుడు నేను ఆడ్డం వచ్చి వుంటాను. ఆ మరుసటి దినం వారది మార్పుచేసి వుంటారు. తర్వాత నేను మళ్ళీ అక్కడకు వచ్చాను.

విగ్రహం విషయంలో అనుమానించిన ఏ ప్రభుత్వాధికారిగానో వారు నన్ను భావించి వుండవచ్చును. అందుకే నన్ను బంధించి-నన్ను పరీక్షించి-సుందర్రావు కారణంగా నా అమాయకత్వాన్ని నమ్మి నన్ను వదిలిపెట్టేశారు.

ఇది వేణుగోపాలస్వామి అసలు విగ్రహం!

టూకీగా నేను చలానికి అసలు విషయం చెప్పాను.

ఇద్దరం ఆ విగ్రహాన్ని తీసుకుని ఆ మేడలోంచి బయటపడ్డాం.

అంత సులభంగా బయటపడగలమని నేననుకోలేదు. ఇంతవరకూ ఆ ఎర్ర మేడలో ఇలాంటి ప్రమాదం జరిగి

వుండదు.

చలం పోలీస్ స్టేషన్ కు వెళ్ళాడు—ఆ ఎర్రమేడను స్వాధీనపర్చుకునే ఏర్పాటు చేసేందుకు...

8

వేణుగోపాలస్వామి ఆలయానికి వెళ్ళాను. అక్కడ పులి నాకోసం యెదురుచూస్తున్నాడు. సరిగ్గా అప్పుడే పూజారి గర్భగుడి తలుపులు వేస్తున్నాడు. నా చేతిలోని విగ్రహాన్ని చూసి ఆయన తెల్లబోయాడు.

“పూజారి గారూ! ఇది అసలు విగ్రహం..” అన్నాను.

పూజారి కళ్ళలో ఆశ్చర్యంకంటే భయం యెక్కువ కనిపించింది.

“పూజారి గారూ! కూతుళ్ళ పెళ్ళిళ్ళకోసం మీరు డబ్బుకు గడ్డితిన్నారు. వేణుగోపాలస్వామి విగ్రహాన్నే అమ్మేశారు. మీ సాయం లేనిదే ఈ వ్యవహారం ఇంత గువ్ చివ్ గా జరుగదు. కానీ మీరు నమ్మిన దేవుడి మహిమను మీరు తప్పు అంచనా వేశారు. ఆయన నన్నీ వ్యవహారంలోకి లాగి తను యధాస్థానం చేరుకుంటున్నాడు..” అన్నాను.

పూజారి వణికిపోతున్నాడు.

“పూజారి గారూ! భయపడకండి—శ్రీ వేణుగోపాలస్వామి జోలికి వచ్చినందుకు మొత్తం ఆ ముఠాయే పట్టుబడబోతున్నది. మిమ్మల్నెవ్వరూ ఏమీ చెయ్యరు. విగ్రహాన్ని పునఃప్రతిష్ఠ చేయడంలో మీ పాత్ర ఏమీ లేదనడానికి—ఇదిగో ఇతడు సాక్షి!” అంటూ పులిని చూపించాను.

పూజారికి ముట్టవలసిన డబ్బు ముట్టే వుంటుంది. ఈ వ్యవహారంలో ఆయన నష్టపోయిందేమీ ఉండదు.

పూజారి విగ్రహాన్ని త్వరగా యధాస్థానంలో ఉంచి నకలు విగ్రహాన్ని అక్కణ్ణించి తొలగించాడు.

“పూజారిగారూ! మీరు సాయపడిన ఆ ముతా ఇంకా ఇలాంటి విగ్రహాలను చాలా సంపాదించింది. అవన్నీ పోలీసుల కస్టడీలోకి వెడుతున్నాయి. ఈ విగ్రహాన్ని మాత్రం నేను కూడా తీసుకుని వచ్చాను. ఎందుకంటే ఎంతో మహిమగల ఈ దేవుణ్ణి త్వరగా యధాస్థానానికి చేర్చాలని నాకు అనిపించింది....” అన్నాను.

“మిస్టర్ ఆనంద్ .... బాధ....” అన్నాడు పులి.

“నీకు మాత్రం వేయాలికదూ — వేస్తాను. నేను అన్నమాట తప్పను. కానీ మిస్టర్ .... ఒక విషయం గుర్తుంచుకో.... దేవుడు వరమిచ్చినా పూజారి వరమివ్వడంటారు. ఆ విధంగా మీరు సామాన్య ప్రజలకు ప్రభుత్వం నుంచి అందే సాయం చేరకుండా చేస్తున్నారు. అయితే మా వేణుగోపాలస్వామి ఒక కొత్త విషయం ఋజువు చేశాడు. పూజారి వరమిచ్చినా దేవుడు వరమివ్వడని.... అందుకనీ దేవుణ్ణి నమ్ముకుని శేష జీవితం జైలో గడుపు....” అన్నాను.

పూజారి అక్కణ్ణించి భయం భయంగా వెళ్ళిపోయాడు. నాకు పూజారిమీద కోపంలేదు. సామాజిక సమస్యలు, ఆరిక పరిస్థితి ఆయన్నలా దిగజారదీశాయి. అందుకు భగవంతుడే ఆయనకీవిధంగా దారి చూపించాడు.

నేను పులిని సమీపించాను. అతడి భుజాలమీద తమాషాగా రాస్తున్నాను.

గర్భగుడి కటకటాలలోంచి వేణుగోపాలస్వామి విగ్రహం చిరునవ్వులు చిందిస్తోంది.

—:అయిపోయింది:—